



www.oljan.fo

Jan Müller

30 - 05 - 2013

Kvinnurnar stýra norsku oljuvinnuni

Enn ein kvinna hefur fingið eitt leiðandi starv í norsku oljuvinnuni. Talan er um Grethe Moen, sum mikudagin varð sett sum stjóri í almenna oljufelagnum Petoro. Hon er 53 ára gomul og hefur staðið á odda fyri oljufundum hjá felagnum og hefur eisini eina fortíð í leiðandi størvum hjá Statoil og Shell. Gunnar Berge, formaðurin í Stýrinum fyri Petoro sigur seg vera sera væl nøgdan við valið av nýggja stjóranum. "Grethe Moen hefur førleikar og royndir, sum fara at fáa týðning fyri felagið og teimum avbjóðingum felagið stendur fyri. Hon kennir felagið væl og eisini oljuvinnuna sum heild. Hon hefur víst seg eiga evni og dirvi til at taka avgerðir, og hon kennir marknaðin Petoro arbeiðir á, sigur hann. Eg kenni eyðmýkt at taka á meg ábyrgdina av einum felag, sum umsitur so stór virði vegna norska statin. Eg síggi eisini stórar møguleikar og avbjóðingar í hesum nýggja starvinum. Nýggi Petoro stjórin er kemiverkfrøðingur og hefur drúgvur royndir frá arbeiði hjá Statoil og Shell. Grethe Moen tekur við eftir Kjell Pedersen 12. juni. Við hesi starvssetan skal hon hava ábyrdina av einum triðingi av allari oljuni í Norra. Kendi norski journalisturin og viðmerkjarin Bjørn Vidar Lerøen skrivar í eini klummu á offshore.no, at við hesi starvssetan kann bara undirstrikast, at tað eru kvinnurnar, sum hava valdið í norsku oljuverðini, tí nú sita kvinnur í fleiri av mest týðandi størvunum í hesi vinnuni. Og hann nevnrir nakrar av hinum kvinnunum: Bente Nyland, stjóri í Oljudirektoratunum, Anne Næss Myhrvold, stjóri fyri Petroleumstilsynet, Elisabeth Berge, leiðandi persónurin í Olje- og Energidepartementet og Gro Brækken, stjóri í Norsk Olje og Gass. Áhugavert er eisini at merkja sær, at tað ere júst ein av hesum kvinnunum, sum hava valdið í norska oljuheiminum, sum verður ein av høvuðsrøðarunum á oljuráðstevnuni í Norðurlandahúsinum 4. juni. Tað er Gro Brækken, stjóri í Norsk Olje og Gass. Ætlanan var at Bente Nyland frá Oljedirektoratet skuldi

vera við eisini, men henni barst frá. Í hennara stað kemur ein av leiðandi jarðfrøðingunum har, Kari Ofstad. Myndir Grethe Moen og so Gro Brækken, sum kemur til Føroya í komandi viku